

ቀታል አሰር አይትኹን

ርስቶም ወደይ፡ ከመይ ኢልካ ቀኒኻ፤ ስልኪ ኻብ እትድውል ንደሓር፡ ንሓያሎ እዋን እምበር ጠፊእካ ካሎኻ። "ደብዳቤ እንተሰደደለይ፡ ይሕሸኒ ስልኪ እንተደወለለይ።" ኢላ ኣብ መንጎ ኸልተ ምርጫ ተቐርቂራካየ ቐንዮ። እቲ ድምጽኻ ምስማዕ ባህ እዩ ዝብለኒ። ግን ከኣ ደጊምካ ኸትሰምዖ ስለዘይከኣል ሓድጊ ወይ ኣሰር የብሉን። መዓልቲ እናነውሐ ብዝኸደ መጠን ካብ ልብኻ እናሃሰሰ እዩ ዚኸይድ። ደብዳቤ ግን ዕምሩ ነዊሕ፡ ኣሰር ኸኣ ዘይሃሰሰ እዩ። ኣብ ዝደለኻዮ እዋን፡ ሓንቲ ኸየጉደለ ኸምታ ዘለዎ እዩ ዚጸንሓካ። እንተ ደለኻ ቐትሪ ተደለኻ ለይቲ ኣብ ዝደለኻዮ እዋን ደጋጊምካ ኸትነብቦ ትኸእል ኢኻ። ምስሊ ገጽ ዘይኮነ ምስሊ ልቢ እዩ ዜርእየካ። ዝገበርኩም ጌርኩም ድምጺ ኸም ዚህልዎ እንተ ትገብሩ፡ ዓብዩ ምህዞ ምኸነልኩም ነይሩ። በል ሃዮዚ ወደይ ክልቲኡ አይትኸልኣኒ።

ሎምቅነ ብዛዕባ ፍሉይ ዓይነት ገበን እዩ ኸመሃር ቀንዮ። ብዛዕባ እዚ ገበን እዚ ዕድመይ ምሉእ ሰሚዑ አይፈልጥን እዩ። ከምቲ አመለይ፡ "ንይታዮ፡ ንነፍሱይ ዚኸውን ምግቢ ዕለት ሃበኒ" ኢላ ጸልየ፡ ነታ ብምንባብ ዝኣረገት መጽሓፍ ቅዱሳይ እግንጽለልካ። ብዛዕባ እቶም ጽቡቕ ኣርኣያ ዝሓደጉን ሕማቕ ኣርኣያ ዝሓደጉን ሰባት ሃሰስ እናበልኩ ክርእይ ምስ ጀመርኩ፡ ኣብ ኣእምሮይ ሓደ ድምጺ ክመላለሰኒ ጀመረ። ብዛዕባ እቶም ሰብ ጽቡቕ ኣሰር፡ "እዚ ንኣሰሪይ ዝሓደሰ ዕውት እዩ"። ብዛዕባ እቶም ሰብ ክፉእ ኣሰር ድማ፡ "እዚ ቐታል-አሰር እዩ" ዚብል ሓሳብ ነዚ ውሽጢይ ምልእ ኣበሎ። ንባብይ ወዲእ ካብታ ሓሳብ ክወጽእ እንተደለኹ አይኮነለይን። ቀስ ብቐስ ድማ፡ ብውሽጢይ ፍርሃት ክሰምዓኒ ጀመረ። ሰብ እምበር ኣሰር ኪቐተል ከም ዚኸእል በእምሮይ ሓሊፉ ብእኣዛነይውን ሰሚዑ አይፈልጥን እዩ። ስለዚ ንሰየዮ ሸለል ኢላ ኸሓልፍ እንተደለኹ፡ እቲ

"ኪቐንዓካ ነፍሰኻውን ብህይወት ክትነብርሲ፡ ኣብዛ ኣነ ዝብለካ ዘለኹ ቃል፡ ንድምጺ እግዚአብሄር ደኣ ሰማዕ።"

ዚብል ቃል ኣብ ኣእምሮይ ደዊሉ ዓገተኒ (ኤር 38:20)። ስለዚ "ድምጺ እግዚአብሄር እምበኣርዮ" ኢላ ሃዲኦ ብጸሎት ኣስተንተንኩ። መንፈስ ኣምላኽ ድማ ግሩም ገይሩ ናብቲ ተሰዊሩኒ ዝነበረ ሓቂ መርሓኒ። ክብሪ ነቲ ቐዱስ ስሙ ይኹን።

ርስቶም ወደይ ብሩኽ፡ እቲ ዝተመሃርኩም ምህሮ-ክርስቶስ ከምዚ ዚሰዕብ እዩ። ኩሉ ጊዜ ኣብ ልባይ፡ ሓደ ሕቶ የጨንቐኒ ነበረ። ንሱ ኸኣ፡ "እግዚአብሄርሲ ንምንታይ እዩ፡ ንሓደ ሰናይ ይኹን እኩይ ግብሪ ዘለኣለማዊ ፍርዲ ዚህቦ።" ዚብል፡ እዩ። ፍቁር ወደይ፡ ገለጾ ኸምኡ ኢልካ ሓሲብካ ትፈልጥ፤ ኣብዚ ሓጺርን ሓላፍን ህይወት ኩንካ ንዝፈጸምካዮ ሓላፊ ተግባርሲ ንምንታይ እዩ ዘይሓልፍን ዘለኣለማውን ጸማ ዚወሃቦ፡ እቲ ሕቶ ድማ ንሱ ጥራይ ኣይኮነን። ናይ ጊዜ ምንቐሕ ጥራይ ዘይኮነ፡ ክብደት ናይቲ ዚወሃቦካ ጸማ ድማ ምስቲ ግብርኻ ፈጸሙ ኺመጣጠን ዘይክእል ኣዝዩ ዓብዩ ምዃኑውን ርእሱ ዝኸኣለ ከቢድ ሕቶ እዩ ዚፈጥረልካ። ሕሰቦ እም፡ ዋላ ዕድመኻ ምሉእ ንሓንቲ ሰዓት እኳ ካብ ዝሙት፡ ካብ ስርቂ ወዘተ ከየዕረፍካ ኣሕሊፍካዮ ንበል። ኣብ ሰብዓ ዓመት ንዝፈጸምካዮ ሓጢአት፡ ሰብዓ ዓመት ምሉእ ኣብ ገሃነም እንተ ተቐጻዕካሉ ውሑድዎ ድዩ ንዘለኣለም ምሉእ ክሳዕ ክንድዚ ኣኸቢዱ ዚቐጽዓና፡ አይጨከነንዮ ኣንታ ርስቶመይ፤

ከምኡ ኢልና ኸይንድምድም ድማ፡ ነቲ ዕድሚኡ ምሉእ ዘይኮነ፡ ሰናይ እናገበረ ናይ መወዳእታ ዓመታቱ ንዝፈጸመ ሰብ ድማ፡ ማእለያ ዘይብሉ፡ ብሉጽ፡ ምሉእ፡ ረዚን ናይ ዘለኣለም ክብሪ ኹንናጽፎ ትርእይ እም ትግረም። "እዚ ለውሃትን ሕያውነትን እዚ ኣይበዝሐንዮ!" ኢልካ ኸሳዕ ትድነቐውን ይገብረካ። ንምንታይ እዩ ኣብቶም በደልቲ ኸሳዕ ክንድዚ ዝጨከነ፡ ኣብቶም ገበርቲ ሰናይ ድማ ክሳዕ ክንድዚ ዝለውሀ፡ እዚ ሕቶዚ፡ ምሉእ ዕድመይ ዘሸገረኒ እዩ። ነቲ ስልጣኑ ኣይኮንኩን ኣብ ምልክት ሕቶ ዘእተኸዎ። ምስጢር ናይቲ ሰማያዊ ፍትሒ ኺርድኣኒ ስለ ዝደለኹ እዩ። ካብ ምንታይ ከም ዘምጸእኸዎ አይፈልጥን፡ ግን "ነዛ ምስጢር እዚኣ እንተዝፈልግ፡ ጽድቂ ዝገብረሉ፡ ንሓጢአት ዝሰዕረሉ ሓይሊ ምረኽብኩ" ዚብል ሓሳብ ኣብቲ ውሽጢይ ይመላለሰንን ይተሃላለኸንን ነበረ። ኣብ መወዳእታ ግና እቲ ዝበሃግኩምን ዝናፈቐኩምን ምስጢር ዚግለጸሉ መዓልቲ ከም ዝኣኸለ ተረድኣኒ።

መቐም፡ ሰባት ብምዃንና ጥራሕ፡ ኣሰር ስላሴ፡ መልክዕን ምስልን ኣምላኽ ምዃንና ኣይትሰሕቶን ኢኻ። ብመሰረቱስ ዘይንስኻ ኢኻኸኸ ዝመሃርካኒ። ካብ ንጽድቂ ንሓጢአት መሪጽካ ነፍሱስጋኻ ከተጋዕዘይ ከሎኻ፡ ነቲ መልክዕን ኣሰርን ናይ ኣምላኽ ካብቲ ህይወትካ ኸትድምስስ ምግዳል ምዃኑ በርሃለይ። ካብ ነቲ ኸቡር ምስሉን ኣሰርን ንላዕሊ፡ ነቲ ግዕዙይን ሕሰርን ምስሊ ናይ ኢጋንንቲ ምምራጽ ማለት እኮ እዩ። ዘይሰልጠና ኹይኑ እምበር፡ ዚከኣል እንተ ዚኸውን እኮ፡ ይትረፍ ነቲ

አባና ዘሎ መልክውን አሰሩን፡ ዋላ ንእሉ'ውን ካብ ምጥፋእ ድሕር ኣይምበልናን፡ ካብ ንጽድቂ ንሓጢአት ክንመርጽ ከሎና፡ ልክዕ ከም ፈርካን፡

"እቲ ቻሎ ሰሚዖ ንሓጢአት ዝሓድግሲ፡ እግዚአብሔር መን እዩ፡ ንእግዚአብሔር ኣይፈልጥ፡ ንሓጢአት ከኣ ኣይሓድግ"

ንብል ከምዘሎና ኣይርድኣናን እዩ ዘሎ (ዘጸ 5:2)። ንሓጢአት ክንመርጽን ደፊርና ኸንገብርን ዚገብረና ዘሎ፡ ትርጉም ሓጢአት እንታይ ምዃኑ ስለዘይተረድኣና እዩ። ነቲ ደጋውን ቅሉዕን መልእኽቱ እምበር ነቲ ውስጠዘኣዊ (ስወር መልእኽቱ) ነድህበሉ ኣየሎናን። ርስቶም ወደይ፡ ሓጢአት ማለት ኣብ ልዕሊ መንነት ክርስቶስ ዚፍጸም ግብሪ ዓመጸ እዩ። ነቲ አባና ዘንበሮ ምስሉን አሰሩን ናይ ምድምሳስ ሰይጣናዊ ተባብሮ እዩ። ነቲ አባና ዘንበሮ መንነቱ ናይ ምቕታል እኩይ ፈተነ እዩ። ዚኸነልና እንተ ዚኸውን፡ ሓጢአትን ጽድቅን እናበለ ዜጨንቆናን ዚፈርደናን ምእንቲ ኸይህልው ብቐንዱ ንእሉ ኸንቀትሎን ከነጥፍኡን ኣይምጸላእናን፡ ኣይምነሓፍናን ከኣ። ዓስቢ ሓጢአት ሞት ዝኸነሉ ምክንያት ከኣ ንሱ እዩ። ሓሳዊ ሰብ ንዘለኣለማዊ ሞት ዚፍረደሉ ምክንያት ነቲ ኣብሉ ዝነበረ ምስሊ ሓቀኛ ኣምላኽ ቀቲሉ፡ ንምስሊ ናይቲ ኣብ ሓሳት ዝኸነ ድድብሎስ ዜንግስ ሰብ ብምዃኑ እዩ። ርስቶም ወደይ፡ እዚ ሓቂ እዚኹ ኣብ መልእኽቲ ናብ እብራውያን ብግሩም መገዲ ተገሊጹልና ኣሎ።

"ነቶም ሓደ ጊዜ ብርሃን ዝበርሃሎም እቲ ሰማያዊ ውህቦት ከኣ ዝጠዓሙ፡ ተማቐልቲ መንፈስ ቅዱስውን ዝኸኑ፡ እቲ ሰናይ ቃል ኣምላኽን ሓይሊ እታ እትመጽእ ዓለምን ከኣ ዝጠዓሙ፡ (ናብ ሓጢአት) እንተወደቁ፡ ንወዲ ኣምላኽ ከም ብሓድሽ ንርእሶም ስለ ዚሰቕልዎ፡ ብግህደውን ዜላግጹሉ ስለ ዝኸኑ፡ ከም ብሓድሽ ንንስሓ ኺሕደሱ ኣይከኣሎምን እዩ።" እብ 6:4-6

እምበኣር ንትርጉም ሓጢአት ካብዚ ኣበሃህላ እዚ ንዓዕሊ ኺገልጸ ዚኸእል ዝኸነ ኻልእ ቃል የልቦን። ኣብ ሓጢአት ምውዳቕ፡ ሓጢአት ክትገብር ምምራጽ ማለት ደጊምካ ንክርስቶስ ምስቃልን ምቕታልን መሊስካ ድማ ምስቃልካ ውሒዱስ ኣግሂድካ ድማ ተላግጸሉ ኣሎኻ ማለት እዩ። ርስቶምይ፡ ንሓጢአት ብኸምዚ ተረዲእካዮ'ዶ ትፈልጥ፡ ንሓደ ሰብ ክትሕሰዎ፡ ክትሓምዮ፡ ክትጸርፎ፡ ክትጸልኦ፡ ወዘተ ከሎኻ ንክርስቶስ ሰቕልካ ከም ዘላገጽካሉ ዲኻ ትሓስብ ወይስ ነቲ ኣብ ቅድሚ ዓይንኻ ዘሎ ድኹምን ድሩትን ሰብ ጥራይ ኢኻ ትርእይ፡ ንክርስቶስ ኣብ መስቀል ሸንኪሩ ዝሓዘን ዘንጠልጠሎን እኮ ሓጢአተይን ሓጢአትካን እምበር እቲ ሸንካርን ምስማርን ኣይኮነን። ዋጋ ሓጢአትና ንምክፋል ብመሪር ስቓይን ሞትን ድሕሪ ምስቐሉ ንሕና ሓጢአት ምግባር እንተቐጸልና፡ ከም ብሓድሽ ደጋጊምና ኸንሰቕሎን ክንቀትሎን ከነላግጹሉን ከም ዝወሰንናን ንገብር ኸም ዘሎናን ነረጋግጽ ኣሎና ማለት እዩ።

ክርስቶስ ነቲ ለበሰናዮ ዝነበርና ኣረጊት ሰብ ቀንጢጡ ሓድሽ ሰብ ምእንቲ ኼልብሰና እዩ እተሰቕለ። ምክንያቱ እቲ ኣረጊት ሰብ ምስልን ኣሰርን ናይ ሰይጣን እዩ። ስለዚ'ዶ ኣይኮነን ሃዋርያ ጳውሎስ፡

"እታ ሓቂ ኣብ ኢየሱስ ከም ዘላ ሰሚዕኩምዎን ኣብኡ ተምሂርኩምዎን እንተ ኼንኩምሲ ነቲ ቐደም እተመላለሰኩምሉ፡ ብትምኒት ስሕተት ዚጠፍእ ኣረጊት ሰብ ቀንጢጥኩም፡ ብቲ ናይ ኣእምሮኹም መንፈስ ክትሕደሱ እም፡ እቲ ብናይ ሓቂ ጽድቅን ቅድስናን ብመልክዕ ኣምላኽ እተፈጥረ ሓድሽ ሰብ ልበሱ።"

ብምባል ዝመዓደና፡ (ኡፌ. 4:21-24)። እምበኣር እቲ ካባና ኪቐንጠጥ ዚግብኦ እቲ ምስልን ኣሰርን ናይ ድድብሎስ ዝኸነ ኣረጊት ሰብ እምበር እቲ ክርስቶስ ዘልበሰና ሓድሽ ሰብ ኣይኮነን። እቶም ናይ ክርስቶስ ዘበሉ ነቲ ኣረጊት ሰብም እዮም ምስናይ ፍትወቱን ትምኒቱን ዚሰቕልዎ እምበር ንወዲ ኣምላኽ ከም ብሓድሽ ኣይሰቕልዎን እዮም (ገላ 5:24)። እምበኣር ርስቶም ወደይ ብሩኽ፡ ንሓጢአት ዘለኣለማዊ ሞት ዚብየነሉ ምክንያት፡ ነቲ "ግሩም፡ መካር፡ ብርቱዕ ኣምላኽ፡ ኣብ ዘለኣለም፡ መስፍን ሰላም" እተሰምየ ክርስቶስ ዳግማይ ዚሰቕል ብምዃኑ እዩ። "ነብ ዘለኣለም" ዝሰቐለ፡ ሞት ዘለኣለም እንተ ተፈርዶ ይውሕዶ እምበር ይበዝሖ'ዶ ትብል፡ ነቲ ብመልክዕ ኣምላኽ እተፈጥረ፡ ክርስቶስ ዘልበሰካ ሓድሽ ሰብ ቀንጢጥካ፡ ነቲ ሰይጣን ዜልብሰካ ኣረጊት ሰብ ክትወናዘድ ትመርጽ እንተ ኼንካ፡ ግብሪ ክርስቶስ ኬፍርስ እተግጥፍ ዓቀይታይ ናይ ድድብሎስ'ዶ ትኸውን ኣየሎኻን፤ ወዲ ኣምላኽ ብኸብሩ ምስ ተገልጸ፡ ብበትሪ ኣፉ ወቐዑ ብሰይፊ ኸናፍሩ ቐሪጹ ኣብ ክልተ እንተ ጨንድሓካ፡ ጽዋእ ዕድሎትካ ምስ ግብዛት ገይሩ ናብ ናይ ወጻኢ ጸልማት እንተ ደርበየካ፡ ንምሕርቃም ኣሰናን ኣሕሊፉ እንተ ሃበካ፡ ኣብቲ ሓሰኻኡ ዘይመውት ሓዉ ድማ ዘይጠፍእን ዘይዝሕልን ገሃነም እንተ ኣእተወካ ኣብ ምንታይ እዩ

አበሳሰቱ፤ ነቲ ኣብ ምድሪ ኸሎኻ ዘልዓልካዮ ዓሻ ምርጫኻ እንድኣሉ ዘኸበረልካ። ንሱ ኹሉ ጊዜ ብጽድቁ ዚዳንይ፡ ብቕንዕና ድማ ዚብይን ፍትሓዊ ዳኛ እኮ እዩ። ነቲ ሓጢአት ክትመርጹ ከሎኻ፡ ምስናይ ሳዕቤኑን ዓስቡን ኢኻኹ ዝመረጽካዮ። ኣብ ጉዳይ ሓጢአትን ጽድቅን እኮ፡ "ሰብኣይን ደሊኹን ጭሕምን ጸሊእኩን" ዚበሃል ነገር የልቦን። ኣብ ምድሪ ዝደለኻዮ ክትመርጽ ነታ ፊትዮ ዝሃበካ ናይ ነጻ ፍቓድ መሰልካ ኣኸበረልካ እዩ። ነታ ገፋሕ መገዲ ናይ ምምራጽ ሳዕቤንን፡ ነታ ጸባብ መገዲ ናይ ምምራጽ ዓስብን ኣግሂዱ ነገሩካ እዩ። ኣብዛ ሓላፊት ናይ ኣርብዓን ሓምሳን ሓጻር ዕምሪ ኪገፍሓልካን ከም ድሌትካ ኸትገላበጥን እንተ መረጽካ ኣብቲ ዘለኣለም ግን ኪጸበካ መሪጽካ ኣሎኻ ማለት'ዶ ኣይኮነን፤ ወዲ ኣምላኽ ቃሉ ፈጸሙ ኣይዓጽፍን እዩ። ኣብ ክዳኑን ኣብ ምሕሎቱን፡ "እሙንን ሓቀኛን ንጉሰ ነገስትን፡ ጎይታ ጎይቶትን" ዚብል ስም ተጻሒፉ ኸም ዘሎ ኣየንቡብካን ዲኻ። እንተ ብልቦና እንተ ብዕሽነት ነቲ ሓንሳእ ብህይወት ከሎኻ ዝመረጽካዮ ምርጫ ንዘለኣለም እዩ ዜኸብረልካ። ንስኻ ዘለኣለማውነትካ ረሲዕካ በዚ ሓጻር ዕምሪ እዚ ጥራይ ክትሓሰብ እንተመረጽካ፡ ንሱ ግና ኣብ ዘለኣለም ምዃኑ ንሓንቲ ንኡስ-ካልኢት (microsecond) እኳ ኣይርስዎን እዩ። ስለዚ ምስቲ ኣብ ዘለኣለም ኣብ ዜራኸበካ ጉዳያት ክትጥንቀቅ እዩ ዚሕሸካ። ብጉዳይ ህይወት ኣብ ጠላዕ ኣይትእቶ። ህይወት ንኣኻ ዋዛ ኸይና እንተተራእየትካ፡ ንሱ ግን ብጉዳይ ህይወት ከቶ ኣይዋዘይን እዩ። ስለዚ ተጠንቀቅ ነቲ ራእሲ-ህይወት ደጊምካ ኣይትስቀሎ። ነቲ ንሱ ዘልበሰካ፡ ኣሰር መንገቱ ዝኸነ ሓድሽ ሰብ ኣይትቐተሎ። ቀታል ኣሰሩ ኣይትኹን። ነቲ ኣረጊት ሰብ ካባኻ ቀንጢጥካ ኸትሰቐሎ፡ ነቲ ሓድሽ ሰብ ግና ክትከደኛን ክትእርገቦን ኢኻ እተኣዘዘካ። ርስቶም ወደይ፡ ሓጢአት ምህዞ ዓያሱ እዩ (ምሳ 24:9)። ምስልን ኣሰርን ናይ ክርስቶስ ካብ ህይወትካ ዚፍሑቕ ክፉእ መብረድን መደምሰስን እዩ። ሓጢአት ምግባር ማለት ብሓንቲ እምኒ ክልተ ኣዕዋፍ ከም ምውቃዕ ማለት እዩ። እቲ ሓደ ዑፍ እቲ ኣብ ልዕሊኡ በደል ዝፈጸምካሉ ሰብ እዩ። እቲ ሓደ ኸም ዑፍ ኣቐሊልካ ዝረኣኻዮ ድማ እቲ ምእንቲ ሓጢአትካ ዝተሰውአ ክርስቶስ እዩ። ንበጻይካ ክትብድሎ ከሎኻ ንክርስቶስ ተቐስሎ ከም ዘሎኻ ኣይትዘንግዕ። ሃዋርያ ጳውሎስ'ዶ፡

"ከምዚ እቲ ምእንታኡ ክርስቶስ ዝምተሉ ድኹም ብሰሪ ፍልጠትካ ይጠፍእ ኣሎ። ከምዚ ኸስ ነቶም ኣሕዋት እናበደልኩም፡ ነቲ ድኹም ሕሊናኦምውን እናኣቕሰልኩም፡ ንክርስቶስ ትብድልዎ ኣሎኹም።"

ኢሉ ንትርጉምን መዘዝን ናይ ሓጢአት ኣይገለጸልናን እዩ (1ቆረ 8:11,12)፤ ንጉሰ ሰለሙንውን "እቲ ንድኻ ዚጭቁን (ዜባጩ) ንፈጣሪኡ ይጸርፍ" ኢሉ ኣሎ (ምሳ 17:5 ፣ 14:31)። ጎይታናውን "ንኣኻትኩም ዚሰምዕ ንኣይ ይሰምዕ፡ ንኣኻትኩም ዚንዕቕ ድማ ንኣይ ይንዕቕ፡ እቲ ንኣይ ዚንዕቕ ከኣ ነቲ ዝለኣኸኒ እዩ ዚንዕቕ" በለ። ንሳውል ድማ "ንምንታይ ትሰጎኒ ኣሎኻ?" እምበር "ንምንታይ ንደቀ መዛሙርተይ ትሰጎለይ?" ከምዘይበሎ ድማ ዘክር። ስለዚ ንስኻ በቲ ኣብቲ ሓላፊ ሰብ ዝፈጸምካዮ በደል ጥራይ ክትፍረድ የዋህ ትጽቢት ይህልወካ ይኸውን። ኣይትተዓሸው!! በቲ ንኣምላኽ ዝጸረፍካሉ ዝነጻቐካሉ፡ ዘሳደድካሉ ዓንቀጽ ኢኻ ኸትፍረድ። ንሓደ ሰብ ብንዕቀት ወይ ብቕጥዓ ክትብድል ከሎኻ፡ ንብዘሎ ምልኣት ሰላሴ ትብድል ከምዘሎኻ ዘክር። ነዚ ሓቂዚ ዘይምስትውዓል እዩ ሰብ ንሓጢአት ኣቐሊሉ ኪርእዮን ብእኡ ኪዋዘይን ኪምካሕን ዚገብር ዘሎ። ርስቶም ወደይ፡ መዘዝ ናይ ሓጢአት ከቢድ እዩ። ኣብ ምድሪ ዝገበርካዮ ክሳብ ሰማይ፡ ኣብ ሰብ ዝገበርካዮ ክሳብ ናብ ሰላሴ ዚበጽሕ ናይ መንሸር ባህርይ ኣለዎ። ንሓደ ሰብ ምቕታል ብተዛማዲ ቀሊል ኣበሳ እዩ። ነቲ ብፍጥረትን ብድሕነትን ዝተዋህበካ ኣሰርን ምስልን ናይ ክርስቶስ ደምሲሰካ፡ ምስሊ ናይቲ ካብ መጀመርታ ቐታል-ነፍሲ ዝነበረ ድያብሎስ ምልባስ ግን ከቢድ ኣበሳ እዩ።

ንሓውካ ክትሓምዮ ከሎኻ፡ ነቲ "ኣይትሕመይ" ኢሉ ዝኣዘዘካ ሕግን፡ ነቲ ሓጋግ ሕግን ፈራድን ጎይታ ሰብ ኢኻ እትሓምዮ ዘሎኻ (ያእ4:11-12)። ንምንታይ እዩ ንዝመትን ምንዘርናን ኣቐሊሉ ዚርእዮ እሞ፡ ዘሊሉ ኸኣትዎን ኣብኡ ተኣሊኹ ኸኒነብርን ዚደፍር ዘሎ፡ እግዚአብሄር ከኣ ክልተ ኣንጻር ጾታ ቆርበት ሓድሕዶም ስለ ዝፋሕፍሑ ጥራይ ንምንታይ እዩ ኣዝዩ ዚቐጣዕን ብኸቢድ ዚፈርዶምን፤ ርስቶም ወደይ፡ እቲ ለቢሶም ዘለዉ ስጋ እኮ ናታቶም ኣይኮነን። ብኸቡር ደም፡ ብመሪር ስቓይን ሞትን ዝተዓደገ፡ መቐደስ ኣምላኽ፡ ማሕደር መንፈስ ቅዱስ ኪኸውን ዝተመደበ ንብረት ሕድሪ እኮ እዩ። ነዚ ቐዱስን ዘይናትካን ስጋ እዚ ወሲድካ ብእኡ ክትምንዘር ከሎኻ፡ ንኣካል ክርስቶስ ወሲድካ ኣካል ኣመንዝራ ምግባር ምዃኑ ብግልጺ ተነገሩናዮ ኣይኮነን። ነቲ ኸቡርን ዘለኣለማውን ቐዱስን ጻድቕን ኣካል ክርስቶስ ወሲድካ፡ ኣካል ኣመንዝራ ምግባር ንዘለኣለማዊ ሞት ዘይተፈርደ ደኣ እንታይ ካልእ ኣበሳ እዩ ኪፍረድ፤ ርስቶም ወደይ፡ ንሓጢአት በቲ ሰብኣዊ ሸነኹ ዘይኮነ በቲ ኣምላኻዊ ሸነኹ ደኣ ረኣዮ። ኣብ ገዛእ ስጋኻ ይኹን ኣብ ካልእ ሰብ ሓጢአት ምፍጻም ኬወናውካ ኸሎ፡ ጥፍኣትካ ይብርሃካ ኸም ዘሎ ዘክር። ሓጢአት፡ ቁንቁን ፍልሖን ናይ ህይወት እዩ። ሓጢአት ምግባር ማለት ንክርስቶስ ዳግማይ ምስቃልን ምቕታልን ምልጋጽን እዩ። ሓጢአት ንምስልን ኣሰርን ናይ ክርስቶስ ካብ ህይወትካ ፍሒቕካ ምድምሳስ እዩ።

ሐጢአት ንገዛእ ርእሰኻን ነቲ እትብድሎ ሰብን ንኣምላኽን ዚጎድእ፡ ስሉሳዊ ዕንወት ዜስዕብ፡ ዘለኣለማውን ሰራምን ልምዲ እዩ። ሐጢአት፡ ኣብ ህይወትካ ኣሰር ክርስቶስ ዚቐትል መርዛም ተመክር እዩ።

ርስቶም ወደይ፡ መዘዝ ሐጢአት በዚ ጥራይ እንተዚድረት ኣይምሓሰመን ነይሩ። ሐጢአት፡ ንህልውን ነቲ ዚስዕብን ወለዶ ኸይተረፈ ዚጎድእ ክፉእ ሓድጊ እዩ። ቃል እግዚአብሔር፡ "ኣስኣሰሩ ምእንቲ ኸንስዕብ ኣርኣያ ኸም ዝሓደገልና" እዩ ዚነግረና (1ጴጥ 2:21)። ባዕሉውን፡ ".....ከምቲ ኣነ ኣባኻትኩም ዝገበርኩም፡ ስኻትኩምውን ከምኡ ኸትገብሩ መርኣዩ ሂበኩም ኣሎኹ" ኢሉ ኣረጋጊጹልና እዩ (ዮሃ 13:14,15)። ስለዚ ድማ፡

"እቲ፡ 'ኣብኡ እነበር ኣሎኹ' ዚብል፡ ከምቲ ንሱ (ኢየሱስ) እተመላለሰ፡ ንሱውን ከምኡ ኸይኑ ኺመላለስ ይግብኦ እዩ።"

ተባህለልና (1ዮሃ 2:6)። ስለዚ ብኻልእ ኣዘራርባ፡ "ንስኻትኩም ኢኹም ኣሰርን ኣርኣያን ናይ ክርስቶስ" ኢና ንበሃል ዘሎና። ከምቲ ንሱ ዝተመላለሰ ጌርና እንተዘይተመላለስና፡ ነቲ ኣርኣያኡን ኣሰርን ንድምስሶ ነጥፍኦ ድማ ኸም ዘሎና ኣይንዘንግዕ። ነቲ ኣብ ከባቢና ዘሎ ዚንእሰናን መሰታናን ዚግብዮናን ወለዶታት ኣርኣያን ኣሰርን ናይ ክርስቶስ ከነርእዮ ሓላፍነት ተዋሂቡና ኣሎ። ስለዚ ካብ ህይወትና ኣርኣያን ኣሰርን ናይ ክርስቶስ ጠፊኡ ማለት፡ ቀተልትን ደምሰስትን ኣሰር ክርስቶስ ኩንና ማለት ምዃኑ ኣይትዘንግዕ። ጎይታ "ብርሃን ዓለም እዩ" ኢሉ ንዓለም ብርሃኑ ድሕሪ ምሃቡ፡ "ንስኻትኩም ብርሃን ዓለም ኢኹም" ብምባል ከኣ ኣሰርን ኣርኣያን ናይ ብርሃኑ ምዃንና ኣረጋጊጹልና እዩ (ዮሃ 8:12 ፣ ማቴ 5:14)። ስለዚ ጽብቕ ኣርኣያን ኣሰርን ዘለዎ ህይወት እንተ ዘይነበርና ነቲ ዚዕዘበና ወለዶን፡ ነቲ ንኣሰሩ ኸንስዕብን ከነድምቕን ዝኣዘዘና ክርስቶስውን ንብድሎ ኸም ዘሎና ኸንዘንግዕ ኣይግባእን ኣዩ። ነቲ ኣሰር ክርስቶስ ናይ ምዃን ሓለፋ ኸም ወጽዓን ከም ውርደትን ቆጶርና ኸይንስዕብን ከይነንጸባርቕን እንተ መረጽና ግና፡ ጽባሕ ንግሆ በዚ ምርጫና እዚ ንዘለኣለም ክንሓፍርን ንዓመጻና ዚምጥን መሪር ስቓይ ክንጸግብን ኢና።

እምበኣር ርስቶም ወደይ ብሩኽ፡ ነዚ ሓቂ እዚ ኣስተውዕሎ። ቅኑዕ ምርጫ ምረጽ። በቲ ኣምላኽ ንረብሓኻን ንኸብርኻን ኢሉ ብሰናይ ፍቓዱ ዝሃበካ ናይ ነጻ ፍቓድን ምርጫን ሓለፋ ንርእስኻ ኣይትገዳእ። ንሐጢአት በዚ ጠባሪ ዓይኒ ስጋን ዓይኒ ሰይጣንን ምርኣይ ሓዲግካ፡ በቲ ኪኖ እዛ ሓጻር ዕምርን ሓላፊት ዓለምን ሓሊፉ ኣርሒቐ ኸላዕ ዘለኣለም ዚርእይ ኣዲንቲ ኣምላኽ ደኣ ርኣዮ። ክፋእ ናይ ሐጢአት ብንጹር ዚረኣየካ ንእኡን ነቲ ዘለኣለማዊ ሳዕቤኡን ብሓንሳብ ኣጣሚርካ ክትርእዮም ከሎኻ ጥራይ እዩ። ነዚ ሓዲ ጫፍ ናይቲ ምርጫኻ ጥራይ ዘይኮነ፡ ነቲ ኪኖዛ ዓለም እዚኣ ዚገሃድ ጫፍ ከይፈለጥካ ንምምራጽ ኣይትተሃወኽ። ኣዳምን ሄዋንን፡ ብኸምዚ ዝበለ ዕሽነት እዮም ንርእሶምን ንዘርኣምን ናብ ስቓይ ዘእተዉ። ነታ ዝተኸልከለዎ ኣም፡ ንምርኣዮ ጽብቕቲ፡ ንምብላዓ ጥዕምቲ፡ ጥበብ ብምሃባ ድማ እተብህግ ኣም ምዃንና እምበር፡ ድሕሪ ምብላዕካ እትወልዶ ሞትን ሕፍረትን፡ ሃልከን ስቓይን ኣይርኣይዎን። ካብ ከምዚ ዝበለ ዕዉር ምርጫ ተሓሎ። ነቲ ክርስቶስ፡ ኣብ ምፍጣርካን ኣብ ምድሓንካን ዘውረሰካ ኣሰርን ምስሉን መልክዑን ኣይተጥፍኣዮ። ኣብቲ ኣሰር እናረገጸካ ኣድምቆ እምበር ቀታልን ደምሳሰን ኣሰር ኣይትኹን። ንናይ ሓጺር ዕምሪ "ባህታን ነጻነትን" ክትብል ነቲ ተዳልዩልካ ዘሎ ዘለኣለማዊ ህይወት ኣይትኸሰር። ነብ ዘለኣለም ብሐጢአትካ ኣይትስቀሎ። ነቲ ብኸቡር ዋጋ ዝግደጎ ስጋኡ ብንጽህናን ቅድስናን ሓልዎ። ነቲ ብሐጢአት ዝበለዩ ኣረጊት ሰብ ደኣ ቐንጢጥካ ደርብዮን ስቐሎን እምበር ነቲ ሓድሽ ሰብሲ ኣይትቐተሎ። "ብስጋኹም ንኣምላኽ ኣኸብርዎ" ተባሂሉልና እዩ። "እንተ ብህይወት እንተ ብሞት ክርስቶስ ብስጋይ ኪኸብር እዩ" ደኣ በል። ነዚኣ ንምባልን ንምትግባርን ዓቕምን ፍቓድን እንተ ሓጺሩካ፡ ነቲ ዚጽበየካ መፈጸምታ ኣሸንኳይ ብኣካል ክትሓልፎ ብኣእምሮ ኸትሓስቦ እኳ ኣይክትጸርን ኢኻ። ነቲ ኣርኣያኡ እንተነበርካዮ፡ ነቲ ኣሰር እንተ ኣድመቐካዮ ግና፡ ተኸፋሊ ኸብሪ ክርስቶስ ክትከውን ኢኻ። "ነዳቕ ፍሩስ፡ ኣድማቕ ኣሰር፡ ሓዳሲ ኣርኣያ" ድማ ክትስመይ ኢኻ።

እትበቐዎ ይግበርካ እዚ ወደይ!!

ሰላም ኩነላይ!!